
Tarka-Sangraha of Annambhatta

ಅನ್ನಂಭಟ್ಟಲಿಖಿತ ತರ್ಕಸಂಗ್ರಹ

Document Information



Text title : Tarka-Samgraha of Annambhatta

File name : tarka2.itx

Category : major_works

Location : doc_z_misc_major_works

Author : Annambhatta

Transliterated by : Sovarel Vlad vlad.sovarel at yahoo.com

Proofread by : Sovarel Vlad, Br. Chaitanya Vijay

Description-comments : Tarka-Samgraha with the Dipika of Annambhatta and (without Dipika 1980 version)

Latest update : January 15, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

March 24, 2024

sanskritdocuments.org



ಅನ್ನಂಭಟ್ಟಲಿಖಿತ ತರ್ಕಸಂಗ್ರಹ



ನಿಧಾಯ ಹೃದಿ ವಿಶ್ಲೇಶಂ ವಿಧಾಯ ಗುರುವಂದನಂ .
ಬಾಲಾನಾಂ ಸುಖಬೋಧಾಯ ಕ್ರಿಯತೇ ತರ್ಕಸಂಗ್ರಹಃ ..
ದ್ರವ್ಯಗುಣಕರ್ಮಸಾಮಾನ್ಯವಿಶೇಷಸಮವಾಯಾಽಭಾವಾಃ
ಸಪ್ತಪದಾರ್ಥಾಃ .. 1..
ತತ್ರ ದ್ರವ್ಯಾಣಿ
ಪೃಥಿವ್ಯಪ್ತೇಜೋವಾಯ್ವಾಕಾಶಕಾಲದಿಗಾತ್ಮಮನಾಂಸಿ ನವೈವ .. 2..
ರೂಪರಸಗಂಧಸ್ಪರ್ಶಸಂಖ್ಯಾಪರಿಮಾಣಪೃಥಕ್ತ್ವಸಂಯೋಗವಿಭಾಗ-
ಪರತ್ವಾಪರತ್ವಗುರುತ್ವ-
ದ್ರವತ್ವ-ಸ್ನೇಹ-ಶಬ್ದ-ಬುದ್ಧಿ-ಸುಖ-ದುಃಖೇಚ್ಛಾ-ದ್ವೇಷ-ಪ್ರಯತ್ನ-
ಧರ್ಮಾಧರ್ಮ-ಸಂಸ್ಕಾರಾಃ ಚತುರ್ವಿಂಶತಿಗುಣಾಃ .. 3..
ಉತ್ಕೇಷಪಣಾಪಕ್ಷೇಪಣಾಕುಂಚನಪ್ರಸಾರಣಗಮನಾನಿ
ಪಂಚ ಕರ್ಮಾಣಿ .. 4..
ಪರಮಪರಂ ಚೇತಿ ದ್ವಿವಿಧಂ ಸಾಮಾನ್ಯಂ .. 5..
ನಿತ್ಯದ್ರವ್ಯವೃತ್ತಯೋ ವಿಶೇಷಾಸ್ತ್ವನಂತಾ ಏವ .. 6..
ಸಮವಾಯಸ್ವೇಕ ಏವ .. 7..
ಅಭಾವಶ್ಚತುರ್ವಿಧಃ ಪ್ರಾಗಭಾವಃ ಪ್ರದ್ವಂಸಾಭಾವಃ
ಅತ್ಯಂತಾಭಾವಃ ಅನ್ಯೋನ್ಯಾಭಾವಶ್ಚೇತಿ .. 8..
ತತ್ರ ಗಂಧವತೀ ಪೃಥಿವೀ .
ಸಾ ದ್ವಿವಿಧಾನಿತ್ಯಾನಿತ್ಯಾ ಚ .
ನಿತ್ಯಾಃ ಪರಮಾಣುರೂಪಾಃ .
ಅನಿತ್ಯಾಃ ಕಾರ್ಯರೂಪಾಃ .
ಪುನಸ್ತ್ರಿವಿಧಾಃ ಶರೀರೇಂದ್ರಿಯವಿಷಯಭೇದಾತ್ .
ಶರೀರಮಸ್ಮದಾದೀನಾಂ .
ಇಂದ್ರಿಯಂ ಗಂಧಗ್ರಾಹಕಂ ಘ್ರಾಣಂ .
ತಚ್ಚ ನಾಸಾಗ್ರವರ್ತಿ .
ವಿಷಯೋ ಮೃತ್ಪಾಷಾಣಾದಿಃ .. 9..

ಶೀತಸ್ಪರ್ಶವತ್ಯಃ ಆಪಃ .
 ತಾ ದ್ವಿವಿಧಾಃ ನಿತ್ಯಾ ಅನಿತ್ಯಾಶ್ಚ .
 ನಿತ್ಯಾಃ ಪರಮಾಣುರೂಪಾಃ .
 ಅನಿತ್ಯಾಃ ಕಾರ್ಯರೂಪಾಃ .
 ಪುನಸ್ತ್ರಿವಿಧಾ ಶರೀರೇಂದ್ರಿಯವಿಷಯಭೇದಾತ್ .
 ಶರೀರಂ ವರುಣಲೋಕೇ .
 ಇಂದ್ರಿಯಂ ರಸಗ್ರಾಹಕಂ ರಸನಂ ಜಿಹ್ವಾಗ್ರವರ್ತಿ .
 ವಿಷಯಃ ಸರಿತ್ಸಮುದ್ರಾದಿಃ .. 10..
 ಉಷ್ಣಸ್ಪರ್ಶವತ್ತೇಜಃ .
 ತಚ್ಚ ದ್ವಿವಿಧಂ ನಿತ್ಯಮನಿತ್ಯಂ ಚ .
 ನಿತ್ಯಂ ಪರಮಾಣುರೂಪಂ .
 ಅನಿತ್ಯಂ ಕಾರ್ಯರೂಪಂ .
 ಪುನಸ್ತ್ರಿವಿಧಂ ಶರೀರೇಂದ್ರಿಯವಿಷಯಭೇದಾತ್ .
 ಶರೀರಮಾದಿತ್ಯಲೋಕೇ ಪ್ರಸಿದ್ಧಂ .
 ಇಂದ್ರಿಯಂ ರೂಪಗ್ರಾಹಕಂ ಚಕ್ಷುಃ ಕೃಷ್ಣತಾರಾಗ್ರವರ್ತಿ .
 ವಿಷಯಶ್ಚತುರ್ವಿಧಃ ಭೌಮದಿವ್ಯೋದರ್ಯಾಕರಜಭೇದಾತ್ .
 ಭೌಮಂ ವಹ್ನಾದಿಕಂ .
 ಅಬಿಂಧನಂ ದಿವ್ಯಂ ವಿದ್ಯುದಾದಿ .
 ಭುಕ್ತಸ್ಯ ಪರಿಣಾಮಹೇತುರೌದರ್ಯಂ .
 ಆಕರಜಂ ಸುವರ್ಣಾದಿ .. 11..
 ರೂಪರಹಿತಃ ಸ್ಪರ್ಶವಾನ್ವಾಯುಃ .
 ಸ ದ್ವಿವಿಧಃ ನಿತ್ಯೋಽನಿತ್ಯಶ್ಚ .
 ನಿತ್ಯಃ ಪರಮಾಣುರೂಪಃ .
 ಅನಿತ್ಯಃ ಕಾರ್ಯರೂಪಃ .
 ಪುನಸ್ತ್ರಿವಿಧಃ ಶರೀರೇಂದ್ರಿಯವಿಷಯಭೇದಾತ್ .
 ಶರೀರಂ ವಾಯುಲೋಕೇ .
 ಇಂದ್ರಿಯಂ ಸ್ಪರ್ಶಗ್ರಾಹಕಂ ತ್ವಕ್ಸರ್ವಶರೀರವರ್ತಿ .
 ವಿಷಯೋ ವೃಕ್ಷಾದಿಕಂಪನಹೇತುಃ .. 12..
 ಶರೀರಾಂತಃಸಂಚಾರೀ ವಯುಃ ಪ್ರಾಣಃ .
 ಸ ಚ ಏಕೋಽಪ್ಯುಪಾಧಿಭೇದಾತ್ಪ್ರಾಣಾಪಾನಾದಿಸಂಜ್ಞಾಂ ಲಭತೇ .. 13..
 ಶಬ್ದಗುಣಕಮಾಕಾಶಂ .
 ತಚ್ಚೈಕಂ ವಿಭು ನಿತ್ಯಂಚ .. 14..

ಅತೀತಾದಿವ್ಯವಹಾರಹೇತುಃ ಕಾಲಃ .

ಸ ಚೈಕೋ ವಿಭುರ್ನಿತ್ಯಶ್ಚ .. 15..

ಪ್ರಾಚ್ಯಾದಿವ್ಯವಹಾರಹೇತುರ್ದಿಕ್ .

ಸಾ ಚೈಕಾ ವಿಭ್ವೇ ನಿತ್ಯಾ ಚ .. 16..

ಜ್ಞಾನಾಧಿಕರಣಮಾತ್ಮಾ .

ಸ ದ್ವಿವಿಧಃ ಪರಮಾತ್ಮಾ ಜೀವಾತ್ಮಾ ಚ .

ತತ್ರೇಶ್ವರಃ ಸರ್ವಜ್ಞಃ ಪರಮಾತ್ಮೈಕ ಏವ .

ಜೀವಾತ್ಮಾ ಪ್ರತಿಶರೀರಂ ಭಿನ್ನೋ ವಿಭುರ್ನಿತ್ಯಶ್ಚ .. 17..

ಸುಖಾದ್ಯುಪಲಭಿಸಾಧನಮಿಂದ್ರಿಯಂ ಮನಃ .

ತಚ್ಚ ಪ್ರತ್ಯಾತ್ಮನಿಯತತ್ವಾದನಂತಂ ಪರಮಾಣುರೂಪಂ ನಿತ್ಯಂ

ಚ .. 18..

ಚಕ್ಷುರ್ಮಾತ್ರಗ್ರಾಹ್ಯೋ ಗುಣೋ ರೂಪಂ .

ತಚ್ಚ ಶುಕ್ಲನೀಲಪೀತರಕ್ತಹರಿತಕಪಿಶಚಿನ್ನ

ಭೇದಾತ್ಸಪ್ತವಿಧಂ .

ಪೃಥಿವೀಜಲತೇಜೋವೃತ್ತಿ .

ತತ್ರ ಪೃಥಿವ್ಯಾಂ ಸಪ್ತವಿಧಂ .

ಅಭಾಸ್ವರಶುಕ್ಲಂ ಜಲೇ .

ಭಾಸ್ವರಶುಕ್ಲಂ ತೇಜಸಿ .. 19..

ರಸನಗ್ರಾಹ್ಯೋ ಗುಣೋ ರಸಃ .

ಸ ಚ ಮಧುರಾಮ್ಲಲವಣಕಟುಕಷಾಯತಿಕ್ತಭೇದಾತ್

ಷಡ್ವಿಧಃ .

ಪೃಥಿವೀಜಲವೃತ್ತಿಃ . ತತ್ರ ಪೃಥಿವ್ಯಾಂ ಷಡ್ವಿಧಃ.

ಜಲೇ ಮಧುರ ಏವ .. 20..

ಘ್ರಾಣಗ್ರಾಹ್ಯೋ ಗುಣೋ ಗಂಧಃ .

ಸ ದ್ವಿವಿಧಃ ಸುರಭಿರಸುರಭಿಶ್ಚ .

ಪೃಥಿವೀಮಾತ್ರವೃತ್ತಿಃ .. 21..

ತ್ವಗಿಂದ್ರಿಯಮಾತ್ರಗ್ರಾಹ್ಯೋ ಗುಣಃ ಸ್ಪರ್ಶಃ .

ಸ ಚ ತ್ರಿವಿಧಃ ಶೀತೋಷ್ಣಾನುಷ್ಣಾಶೀತಭೇದಾತ್ .

ಪೃಥಿವ್ಯಪ್ತೇಜೋವಾಯುವೃತ್ತಿಃ .

ತತ್ರ ಶೀತೋ ಜಲೇ .

ಉಷ್ಣಸ್ತೇಜಸಿ .

ಅನುಷ್ಣಾಶೀತಃ ಪೃಥಿವೀವಾಯೋಃ .. 22..

ರೂಪಾದಿಚತುಷ್ಟಯಂ ಪೃಥಿವ್ಯಾಂ ಪಾಕಜಮನಿತ್ಯಂ ಚ .
 ಅನ್ಯತ್ರ ಅಪಾಕಜಂ ನಿತ್ಯಮನಿತ್ಯಂ ಚ .
 ನಿತ್ಯಗತಂ ನಿತ್ಯಂ .
 ಅನಿತ್ಯಗತಮನಿತ್ಯಂ .. 23..
 ಏಕತ್ವಾದಿವ್ಯವಹಾರಹೇತುಃ ಸಂಖ್ಯಾ .
 ಸಾ ನವದ್ರವ್ಯವೃತ್ತಿಃ ಏಕತ್ವಾದಿಪರಾರ್ಥಪರ್ಯಂತಾ .
 ಏಕತ್ವಂ ನಿತ್ಯಮನಿತ್ಯಂ ಚ .
 ನಿತ್ಯಗತಂ ನಿತ್ಯಂ .
 ಅನಿತ್ಯಗತಮನಿತ್ಯಂ .
 ದ್ವಿತ್ವಾದಿಕಂ ತು ಸರ್ವತ್ರಾನಿತ್ಯಮೇವ .. 24..
 ಮಾನವ್ಯವಹಾರಾಸಾಧಾರಣಕಾರಣಂ ಪರಿಮಾಣಂ .
 ನವದ್ರವ್ಯವೃತ್ತಿಃ .
 ತಚ್ಚತುರ್ವಿಧಂ .
 ಅನು ಮಹದ್ವಿಘ್ನಂ ಹೃಸ್ವಂ ಚೇತಿ .. 25..
 ಪೃಥಗ್ವ್ಯವಹಾರಾಸಾಧಾರಣಕಾರಣಂ ಪೃಥಕ್ತ್ವಂ .
 ಸರ್ವದ್ರವ್ಯವೃತ್ತಿಃ .. 26..
 ಸಂಯುಕ್ತವ್ಯವಹಾರಹೇತುಃ ಸಂಯೋಗಃ .
 ಸರ್ವದ್ರವ್ಯವೃತ್ತಿಃ .. 27..
 ಸಂಯೋಗನಾಶಕೋ ಗುಣೋ ವಿಭಾಗಃ .
 ಸರ್ವದ್ರವ್ಯವೃತ್ತಿಃ .. 28..
 ಪರಾಪರವ್ಯವಹಾರಾಸಾಧಾರಣಕಾರಣೇ ಪರತ್ವಾಪರತ್ವೇ .
 ಪೃಥಿವ್ಯಾದಿಚತುಷ್ಟಯ ಮನೋವೃತ್ತಿನಿ .
 ತೇ ದ್ವಿವಿಧೇ ದಿಕ್ಕೃತೇ ಕಾಲಕೃತೇ ಚ .
 ದೂರಸ್ತೇ ದಿಕ್ಕೃತಂ ಪರತ್ವಂ .
 ಸಮೀಪಸ್ಥೇ ದಿಕ್ಕೃತಮಪರತ್ವಂ .
 ಜ್ಯೇಷ್ಠೇ ಕಾಲಕೃತಂ ಪರತ್ವಂ .
 ಕನಿಷ್ಠೇ ಕಾಲಕೃತಮಪರತ್ವಂ .. 29..
 ಆದ್ಯಪತನಾಸಮವಾಯಿಕಾರಣಂ ಗುರುತ್ವಂ .
 ಪೃಥಿವೀಜಲವೃತ್ತಿ .. 30..
 ಆದ್ಯಸ್ಯಂದನಾಸಮವಾಯಿಕಾರಣಂ ದ್ರವತ್ವಂ .
 ಪೃಥಿವ್ಯಪ್ತೇಜೋವೃತ್ತಿ .
 ತದ್ವಿವಿಧಂ ಸಾಂಸಿದ್ಧಿಕಂ ನೈಮಿತ್ತಿಕಂ ಚ .

ಸಾಂಸಿದ್ಧಿಕಂ ಜಲೇ .

ನೈಮಿತ್ತಿಕಂ ಪೃಥಿವೀತೇಜಸೋಃ .

ಪೃಥಿವ್ಯಾಂ ಘೃತಾದಾವಗ್ನಿ ಸಂಯೋಗಜಂ ದ್ರವತ್ವಂ .

ತೇಜಸಿ ಸುವರ್ಣಾದೌ .. 31..

ಚೂರ್ಣಾದಿಪಿಂಡೀಭಾವಹೇತುಗುಣಃ ಸ್ನೇಹಃ .

ಜಲಮಾತ್ರವೃತ್ತಿಃ .. 32..

ಶ್ಲೋತ್ರಗ್ರಾಹ್ಯೋ ಗುಣಃ ಶಬ್ದಃ ಆಕಾಶಮಾತ್ರವೃತ್ತಿಃ .

ಸ ದ್ವಿವಿಧಃ ಧ್ವನ್ಯಾತ್ಮಕಃ ವರ್ಣಾತ್ಮಕಶ್ಚ .

ತತ್ರ ಧ್ವನ್ಯಾತ್ಮಕಃ ಭೇರ್ಯಾದೌ .

ವರ್ಣಾತ್ಮಕಃ ಸಂಸ್ಕೃತಭಾಷಾದಿರೂಪಃ .. 33..

ಸರ್ವವ್ಯವಹಾರಹೇತುಗುಣೋ ಬುದ್ಧಿಜ್ಞಾನಂ .

ಸಾ ದ್ವಿವಿಧಾ ಸ್ಮೃತಿರನುಭವಶ್ಚ .

ಸಂಸ್ಕಾರಮಾತ್ರಜನ್ಯಂ ಜ್ಞಾನಂ ಸ್ಮೃತಿಃ .

ತದ್ಭಿನ್ನಂ ಜ್ಞಾನಮನುಭವಃ .

ಸ ದ್ವಿವಿಧಃ ಯಥಾರ್ಥೋಽಯಥಾರ್ಥಶ್ಚ .

ತದ್ವತಿ ತತ್ರ ಕಾರಕೋಽನುಭವೋ ಯಥಾರ್ಥಃ .

ಯಥಾ ರಜತೇ ಇದಂ ರಜತಮಿತಿ ಜ್ಞಾನಂ .

ಸೈವ ಪ್ರಮೇತ್ಯುಚ್ಯತೇ .

ತದಭಾವವತಿ ತತ್ರ ಕಾರಕೋಽನುಭವೋಽಯಥಾರ್ಥಃ .

ಯಥಾ ಶುಕ್ಲಾವಿದಂ ರಜತಮಿತಿ ಜ್ಞಾನಂ .

ಸೈವ ಅಪ್ರಮೇತ್ಯುಚ್ಯತೇ .. 34..

ಯಥಾರ್ಥಾನುಭವಶ್ಚತುರ್ವಿಧಃ

ಪ್ರತ್ಯಕ್ಷಾನುಮಿತ್ಯುಪಮಿತಿಶಾಬ್ದಭೇದಾತ್ .

ತತ್ಕರಣಮಪಿ ಚತುರ್ವಿಧಂ

ಪ್ರತ್ಯಕ್ಷಾನುಮಾನೋಪಮಾನಶಬ್ದಭೇದಾತ್ ..35..

ಅಸಾಧಾರಣಂ ಕಾರಣಂ ಕರಣಂ .

ಕಾರ್ಯನಿಯತಪೂರ್ವವೃತ್ತಿ ಕಾರಣಂ .

ಕಾರ್ಯಂ ಪ್ರಾಗಭಾವಪ್ರತಿಯೋಗಿ .. 36..

ಕಾರಣಂ ತ್ರಿವಿಧಂ ಸಮವಾಯುಸಮವಾಯಿನಿಮಿತ್ತಭೇದಾತ್ .

ಯತ್ಸಮವೇತಂ ಕಾರ್ಯಮುತ್ಪದ್ಯತೇ ತತ್ಸಮವಾಯಿಕಾರಣಂ .

ಯಥಾ ತಂತವಃ ಪಟಸ್ಯ ಪಟಶ್ಚ ಸ್ವಗತರೂಪಾದೇಃ .

ಕಾರ್ಯೇಣ ಕಾರಣೇನ ವಾ ಸಹೈಕಸ್ಮಿನ್ನರ್ಥೇ ಸಮವೇತತ್ವೇ ಸತಿ

ಯತ್ಕಾರಣಂ

ತದಸಮವಾಯಿಕಾರಣಂ .

ಯಥಾ ತಂತುಸಂಯೋಗಃ ಪಟಸ್ಯ ತಂತುರೂಪಂ ಪಟರೂಪಸ್ಯ .

ತದುಭಯಭಿನ್ನಂ ಕಾರಣಂ ನಿಮಿತ್ತಕಾರಣಂ .

ಯಥಾ ತುರೀವೇಮಾದಿಕಂ ಪಟಸ್ಯ .

ತದೇತತ್ತಿವಿಧಕಾರಣಮಧ್ಯೇ ಯದಸಾಧಾರಣಂ ಕಾರಣಂ

ತದೇವ ಕರಣಂ .. 37..

ತತ್ರ ಪ್ರತ್ಯಕ್ಷಜ್ಞಾನಕರಣಂ ಪ್ರತ್ಯಕ್ಷಂ .

ಇಂದ್ರಿಯಾರ್ಥಸಂನಿಕರ್ಷಜನ್ಯಂ ಜ್ಞಾನಂ ಪ್ರತ್ಯಕ್ಷಂ .

ತದ್ವಿವಿಧಂ ನಿರ್ವಿಕಲ್ಪಕಂ ಸವಿಕಲ್ಪಕಂ ಚೇತಿ .

ತತ್ರ ನಿಷ್ಪ್ರಕಾರಣಂ ಜ್ಞಾನಂ ನಿರ್ವಿಕಲ್ಪಕಂ ಯಥೇದಂ

ಕಿಂಚಿತ್ .

ಸಪ್ರಕಾರಕಂ ಜ್ಞಾನಂ ಸವಿಕಲ್ಪಕಂ ಯಥಾ ಡಿತ್ಥೋಽಯಂ

ಬ್ರಾಹ್ಮಣೋಽಯಂ ಶ್ಯಾಮೋಽಯಂ

ಪಾಚಕೋಽಯಮಿತಿ .. 38..

ಪ್ರತ್ಯಕ್ಷಜ್ಞಾನಹೇತುರಿಂದ್ರಿಯಾರ್ಥಸಂನಿಕರ್ಷಃ

ಷಡ್ವಿಧಃ .

ಸಂಯೋಗಃ ಸಂಯುಕ್ತಸಮವಾಯಃ ಸಂಯುಕ್ತಸಮವೇತಸಮವಾಯಃ

ಸಮವಾಯಃ

ಸಮವೇತಸಮವಾಯಃ ವಿಶೇಷಣವಿಶೇಷ್ಯಭಾವಶ್ಚೇತಿ .

ಚಕ್ಷುಷಾ ಘಟಪ್ರತ್ಯಕ್ಷಜನನೇ ಸಂಯೋಗಃ ಸಂನಿಕರ್ಷಃ .

ಘಟರೂಪಪ್ರತ್ಯಕ್ಷಜನನೇ ಸಂಯುಕ್ತಸಮವಾಯಃ

ಸಂನಿಕರ್ಷಃ .

ಚಕ್ಷುಃ ಸಂಯುಕ್ತೇ ಘಟೇ ರೂಪಸ್ಯ ಸಮವಾಯಾತ್ .

ರೂಪತ್ವಸಾಮಾನ್ಯಪ್ರತ್ಯಕ್ಷೇ ಸಂಯುಕ್ತಸಮವೇತಸಮವಾಯಃ

ಸಂನಿಕರ್ಷಃ .

ಚಕ್ಷುಃ ಸಂಯುಕ್ತೇ ಘಟೇ ರೂಪಂ ಸಮವೇತಂ ತತ್ರ

ರೂಪತ್ವಸ್ಯ ಸಮವಾಯಾತ್ .

ಶ್ರೋತ್ರೇಣ ಶಬ್ದಸಾಕ್ಷಾತ್ಕಾರೇ ಸಮವಾಯಃ ಸಂನಿಕರ್ಷಃ

ಕರ್ಣವಿವರವರ್ತ್ಯಾಕಾಶಸ್ಯ

ಶ್ರೋತ್ರತ್ವಾತ್ ಶಬ್ದಸ್ಯಾಕಾಶಗುಣತ್ವಾದ್ಗುಣಿಣೋಶ್ಚ

ಸಮವಾಯಾತ್ .

ಶಬ್ದತ್ವಸಾಕ್ಷಾತ್ಕಾರೇ ಸಮವೇತಸಮವಾಯಃ ಸಂನಿಕರ್ಷಃ
ಶ್ರೋತ್ರಸಮವೇತೇ ಶಬ್ದೇ
ಶಬ್ದತ್ವಸ್ಯ ಸಮವಾಯಾತ್ .
ಅಭಾವಪ್ರತ್ಯಕ್ಷೇ ವಿಶೇಷಣವಿಶೇಷ್ಯಭಾವಃ ಸಂನಿಕರ್ಷಃ
ಘಟಾಭಾವವದ್ಭೂತಲಮಿತ್ಯತ್ರ
ಚಕ್ಷುಃ ಸಂಯುಕ್ತೇ ಭೂತಲೇ ಘಟಾಭಾವಸ್ಯ ವಿಶೇಷಣತ್ವಾತ್ .
ಏವಂ ಸಂನಿಕರ್ಷಷಟ್ಪಜನ್ಯಂ ಜ್ಞಾನಂ ಪ್ರತ್ಯಕ್ಷಂ
ತತ್ಕರಣಮಿಂದ್ರಿಯಂ
ತಸ್ಮಾದಿಂದ್ರಿಯಂ ಪ್ರತ್ಯಕ್ಷಪ್ರಮಾಣಮಿತಿ ಸಿದ್ಧಂ .. 39..
ಅನುಮಿತಿಕರಣಮನುಮಾನಂ .
ಪರಾಮರ್ಶಜನ್ಯಂ ಜ್ಞಾನಮನುಮಿತಿಃ .
ವ್ಯಾಪ್ತಿವಿಶಿಷ್ಟಪಕ್ಷಧರ್ಮತಾಜ್ಞಾನಂ .
ಯಥಾ ವಕ್ಷಿವ್ಯಾಪ್ಯಧೂಮವಾನಯಂ ಪರ್ವತ ಇತಿ ಜ್ಞಾನಂ
ಪರಾಮರ್ಶಃ .
ತಜ್ಜನ್ಯಂ ಪರ್ವತೋ ವಕ್ಷಿಮಾನಿತಿ ಜ್ಞಾನಮನುಮಿತಿಃ .
ಯತ್ರ ಯತ್ರ ಧೂಮಸ್ತತ್ರ ತತ್ರಾಗ್ನಿರಿತಿ ಸಾಹಚರ್ಯನಿಯಮೋ
ವ್ಯಾಪ್ತಿಃ .
ವ್ಯಾಪ್ಯಸ್ಯ ಪರ್ವತಾದಿವೃತ್ತಿತ್ವಂ ಪಕ್ಷಧರ್ಮತಾ .. 40..
ಅನುಮಾನಂ ದ್ವಿವಿಧಂ ಸ್ವಾರ್ಥಂ ಪರಾರ್ಥಂ ಚ .
ತತ್ರ ಸ್ವಾರ್ಥಂ ಸ್ವಾನುಮಿತಿಹೇತುಃ ತಥಾಹಿ ಸ್ವಾಯಮೇವ
ಭೂಯೋದರ್ಶನೇನ ಯತ್ರ ಯತ್ರ
ಧೂಮಸ್ತತ್ರ ತತ್ರಾಗ್ನಿರಿತಿ ಮಹಾನಸಾದೌ ವ್ಯಾಪ್ತಿಂ ಗೃಹೀತ್ವಾ
ಪರ್ವತಸಮೀಪಂ ಗತಃ
ತದ್ಗತೇ ಚಾಗ್ನೌ ಸಂದಿಹಾನಃ ಪರ್ವತೇ ಧೂಮಂ ಪಶ್ಯನ್ವ್ಯಾಪ್ತಿಂ
ಸ್ಮರತಿ ಯತ್ರ ಯತ್ರ
ಧೂಮಸ್ತತ್ರ ತತ್ರಾಗ್ನಿರಿತಿ .
ತದನಂತರಂ ವಕ್ಷಿವ್ಯಾಪ್ಯಧೂಮವಾನಯಂ ಪರ್ವತ ಇತಿ
ಜ್ಞಾನಮುತ್ಪದ್ಯತೇ ಅಯಮೇವ
ಲಿಂಗಪರಾಮರ್ಶ ಇತ್ಯುಚ್ಯತೇ .
ತಸ್ಮಾತ್ಪರ್ವತೋ ವಕ್ಷಿಮಾನಿತಿ ಜ್ಞಾನಮನುಮಿತಿಃ ಉತ್ಪದ್ಯತೇ .
ತದೇತನ್ವಾರ್ಥಾನುಮಾನಂ .
ಯತ್ತು ಸ್ವಯಂ ಧುಮಾಗ್ನಿಮನುಮಾಯ ಪರಂಪ್ರತಿಬೋಧಯಿತುಂ

ಪಂಚಾವಯವ ವಾಕ್ಯಂ ಪ್ರಯುಜ್ಯತೇ

ತತ್ರಾರ್ಥಾನುಮಾನಂ .

ಯಥಾ ಪರ್ವತೋ ವಕ್ಷಿಮಾಂಧೂಮತ್ವಾದ್ಯೋ ಯೋ ಧೂಮವಾನ್ಸ

ವಕ್ಷಿಮಾನ್ಯಥಾ ಮಹಾನಸಃ ತಥಾ

ಚಾಯಂ ತಸ್ಮಾತ್ತಥೇತಿ .

ಅನೇನ ಪ್ರತಿಪಾದಿತಾಲ್ಲಿಂಗಾತ್ಪರೋಽಪ್ಯಗ್ನಿಂ ಪ್ರತಿಪದ್ಯತೇ .. 41..

ಪ್ರತಿಜ್ಞಾಹೇತೂದಾಹರಣೋಪನಯನಿಗಮನಾನಿ ಪಂಚಾವಯವಾಃ .

ಪರ್ವತೋ ವಕ್ಷಿಮಾನಿತಿ ಪ್ರತಿಜ್ಞಾ .

ಧೂಮವತ್ವಾದಿತಿ ಹೇತುಃ .

ಯೋ ಯೋ ಧೂಮವಾನ್ಸ ವಕ್ಷಿಮಾನ್ಯಥಾ ಮಹಾನಸ ಇತ್ಯುದಾಹರಣಂ .

ತಥಾ ಚಾಯಮಿತ್ಯುಪನಯಃ .

ತಸ್ಮಾತ್ತಥೇತಿ ನಿಗಮನಂ .. 42..

ಸ್ವಾರ್ಥಾನುಮಿತಿಪರಾರ್ಥಾನುಮಿತ್ಯೋಃ ಲಿಂಗಪರಾಮರ್ಶ ಏವ

ಕರಣಂ .

ತಸ್ಮಾಲ್ಲಿಂಗಪರಾಮರ್ಶೋಽನುಮಾನಂ .. 43..

ಲಿಂಗಂ ತ್ರಿವಿಧಂ .

ಅನ್ವಯವ್ಯತಿರೇಕಿ ಕೇವಲಾನ್ವಯಿ ಕೇವಲವ್ಯತಿರೇಕಿ ಚೇತಿ .

ಅನ್ವಯೇನ ವ್ಯತಿರೇಕೇಣ ಚ ವ್ಯಾಪ್ತಿಮದನ್ವಯವ್ಯತಿರೇಕಿ .

ಯಥಾ ವಹ್ನೌ ಸಾಧ್ಯೇ ಧೂಮವತ್ತ್ವಂ .

ಯತ್ರ ಧೂಮಸ್ತತ್ರಾಗ್ನಿಯಥಾ ಮಹಾನಸ ಇತ್ಯನ್ವಯವ್ಯಾಪ್ತಿಃ .

ಯತ್ರ ವಕ್ಷಿರ್ನಾಸ್ತಿ ತತ್ರ ಧೂಮೋಽಪಿ ನಾಸ್ತಿ ಯಥಾ ಮಹಾಹ್ರಿದ

ಇತಿ ವ್ಯತಿರೇಕವ್ಯಾಪ್ತಿಃ .

ಅನ್ವಯಮಾತ್ರವ್ಯಾಪ್ತಿಕಂ ಕೇವಲಾನ್ವಯಿ .

ಯಥಾ ಘಟೋಽಭಿಧೇಯಃ ಪ್ರಮೇಯತ್ವಾತ್ಪಟವತ್ .

ಅತ್ರ ಪ್ರಮೇಯತ್ವಾಭಿಧೇಯತ್ವಯೋಃ ವ್ಯತಿರೇಕವ್ಯಾಪ್ತಿನಾಸ್ತಿ

ಸರ್ವಸ್ಯಾಪಿ

ಪ್ರಮೇಯತ್ವಾದಭಿಧೇಯತ್ವಾಚ್ಚ .

ವ್ಯತಿರೇಕಮಾತ್ರವ್ಯಾಪ್ತಿಕಂ ಕೇವಲವ್ಯತಿರೇಕಿ ಯಥಾ

ಪೃಥಿವೀತರೇಭ್ಯೋ ಭಿದ್ಯತೇ ಗಂಧವತ್ತ್ವಾತ್ .

ಯದಿತರೇಭ್ಯೋ ನ ಭಿದ್ಯತೇ ನ ತದ್ಗಂಧವದ್ಯಥಾ ಜಲಂ .

ನ ಚೇಯಂ ತಥಾ .

ತಸ್ಮಾನ್ನ ತಥೇತಿ .

ಅತ್ರ ಯದ್ಗಂಧವತ್ತದಿತರಭಿನ್ನಮಿತ್ಯನ್ವಯದೃಷ್ಟಾಂತೋ
ನಾಸ್ತಿ ಪೃಥಿವೀಮಾತ್ರಸ್ಯ

ಪಕ್ಷತ್ವಾತ್ .. 44..

ಸಂದಿಗ್ಧಸಾಧ್ಯವಾನ್ವಕ್ಷಃ .

ಯಥಾ ಧೂಮವತ್ತ್ವೇ ಹೇತೌ ಪರ್ವತಃ .

ನಿಶ್ಚಿತಸಾಧ್ಯವಾನ್ವಪಕ್ಷಃ ಯಥಾ ತತ್ತ್ವೇ ಮಹಾನಸಂ .

ನಿಶ್ಚಿತಸಾಧ್ಯಾಭಾವವಾನ್ವಿಪಕ್ಷಃ ಯಥಾ ತತ್ತ್ವೇ ಮಹಾಹ್ರದಃ .. 45..

ಸವ್ಯಭಿಚಾರವಿರುದ್ಧಸತ್ಪ್ರತಿಪಕ್ಷಾಸಿದ್ಧಬಾಧಿತಾಃ ಪಂಚ

ಹೇತ್ವಾಭಾಸಾಃ .
ಸವ್ಯಭಿಚಾರೋಽನೈಕಾಂತಿಕಃ .

ಸ ತ್ರಿವಿಧಃ ಸಾಧಾರಣಾಸಾಧಾರಣಾನುಪಸಂಹಾರಿಭೇದಾತ್ .

ತತ್ರ ಸಾಧ್ಯಾಭಾವವದ್ವೃತ್ತಿಃ ಸಾಧಾರಣೋಽನೈಕಾಂತಿಕಃ ಯಥಾ

ಪರ್ವತೋ ವಹ್ನಿಮಾನ್ವಮೇಯತ್ವಾದಿತಿ .
ಪ್ರಮೇಯತ್ವಸ್ಯ ವಹ್ನಿ ಭಾವವತಿ ಹ್ರದೇ ವಿದ್ಯಮಾನತ್ವಾತ್ .

ಸರ್ವಸಪಕ್ಷವಿಪಕ್ಷವ್ಯಾವೃತ್ತಃ ಪಕ್ಷಮಾತ್ರವೃತ್ತಿಃ

ಅಸಾಧಾರಣಃ .

ಯಥಾ ಶಬ್ದೋ ನಿತ್ಯಃ ಶಬ್ದತ್ವಾದಿತಿ .

ಶಬ್ದತ್ವಂ ಹಿ ಸರ್ವೇಭ್ಯೋ ನಿತ್ಯೇಭ್ಯೋಽನಿತ್ಯೇಭ್ಯಶ್ಚ

ವ್ಯಾವೃತ್ತಂ ಶಬ್ದಮಾತ್ರವೃತ್ತಿಃ .

ಅನ್ವಯವ್ಯತಿರೇಕದೃಷ್ಟಾಂತರಹಿತೋಽನುಪಸಂಹಾರೀ .

ಯಥಾ ಸರ್ವಮನಿತ್ಯಂ ಪ್ರಮೇಯತ್ವಾದಿತಿ .

ಅತ್ರ ಸರ್ವಸ್ಯಾಪಿ ಪಕ್ಷತ್ವಾದ್ವೃಷ್ಟಾಂತೋ ನಾಸ್ತಿ .

ಸಾಧ್ಯಾಭಾವವ್ಯಾಪ್ತೋ ಹೇತುವಿರುದ್ಧಃ .

ಯಥಾ ಶಬ್ದೋ ನಿತ್ಯಃ ಕೃತಕತ್ವಾದಿತಿ .

ಕೃತಕತ್ವಂ ಹಿ ನಿತ್ಯತ್ವಭಾವೇನಾನಿತ್ಯತ್ವೇನ ವ್ಯಾಪ್ತಂ .

ಯಸ್ಯ ಸಾಧ್ಯಾಭಾವಸಾಧಕಂ ಹೇತ್ವಂತರಂ ವಿದ್ಯತೇ ಸ

ಸತ್ಪ್ರತಿಪಕ್ಷಃ .

ಯಥಾ ಶಬ್ದೋ ನಿತ್ಯಃ

ಶ್ರಾವಣತ್ವಾಚ್ಛಬ್ದತ್ವವತ್ .

ಶಬ್ದೋಽನಿತ್ಯಃ ಕಾರ್ಯತ್ವಾತ್ಪಟವತ್ .

ಅಸಿದ್ಧಸ್ತಿವಿಧಃ ಆಶ್ರಯಾಸಿದ್ಧಃ ಸ್ವರೂಪಾಸಿದ್ಧೋ

ವ್ಯಾಪ್ಯತ್ವಾಸಿದ್ಧಶ್ಚೇತಿ .
 ಆಶ್ರಯಾಸಿದ್ಧೋ ಯಥಾ ಗಗನಾರವಿಂದಂ ಸುರಭಿ
 ಅರವಿಂದತ್ವಾತ್ಸರೋಜಾರವಿಂದವತ್ .
 ಅತ್ರ ಗಗನಾರವಿಂದಮಾಶ್ರಯಃ ಸ ಚ ನಾಸ್ತೈವ .
 ಸ್ವರೂಪಾಸಿದ್ಧೋ ಯಥಾ ಶಬ್ದೋ ಗುಣಶ್ಚಾಕ್ಷುಷತ್ವಾತ್ .
 ಅತ್ರ ಚಾಕ್ಷುಷತ್ವಂ ಶಬ್ದಂ ನಾಸ್ತಿ ಶಬ್ದಸ್ಯ
 ಶ್ರಾವಣತ್ವಾತ್ .
 ಸೋಪಾಧಿಕೋ ಹೇತುಃ ವ್ಯಾಪ್ಯತ್ವಾಸಿದ್ಧಃ .
 ಸಾಧ್ಯವ್ಯಾಪಕತ್ವೇ ಸತಿ ಸಾಧನಾವ್ಯಾಪಕತ್ವಮುಪಾಧಿಃ .
 ಸಾಧ್ಯಸಮಾನಾಧಿಕರಣಾತ್ಯಂತಾಭಾವಾಪ್ರತಿಯೋಗಿತ್ವಂ
 ಸಾಧ್ಯವ್ಯಾಪಕತ್ವಂ .
 ಸಾಧನವನ್ನಿಷ್ಠಾತ್ಯಂತಾಭಾವಪ್ರತಿಯೋಗಿತ್ವಂ
 ಸಾಧನಾವ್ಯಾಪಕತ್ವಂ .
 ಪರ್ವತೋ ಧೂಮವಾನ್ವಹ್ನಿಮತ್ವಾದಿತ್ಯತ್ರಾದ್ರೇಂಧನಸಂಯೋಗ
 ಉಪಾಧಿಃ .
 ತಥಾಹಿ .
 ಯತ್ರ ಧೂಮಸ್ತತ್ರಾದ್ರೇಂಧನಸಂಯೋಗ ಇತಿ ಸಾಧ್ಯವ್ಯಾಪಕತಾ .
 ಯತ್ರ ವಹ್ನಿಸ್ತತ್ರಾದ್ರೇಂಧನಸಂಯೋಗೋ ನಾಸ್ತ್ಯಯೋಗೋಲಕೇ
 ಆದ್ರೇಂಧನಸಂಯೋಗಾಭಾವಾದಿತಿ
 ಸಾಧನಾವ್ಯಾಪಕತಾ .
 ಏವಂ ಸಾಧ್ಯವ್ಯಾಪಕತ್ವೇ ಅಸ್ತಿ
 ಸಾಧನಾವ್ಯಾಪಕತ್ವಾದ್ರೇಂಧನಸಂಯೋಗ ಉಪಾಧಿಃ .
 ಸೋಪಾಧಿಕತ್ವಾದ್ವಹ್ನಿಮತ್ತ್ವಂ ವ್ಯಾಪ್ಯತ್ವಾಸಿದ್ಧಂ .
 ಯಸ್ಯ ಸಾಧ್ಯಾಭಾವಃ ಪ್ರಮಾಣಾಂತರೇಣ ನಿಶ್ಚಿತಃ ಸ
 ಬಾಧಿತಃ .
 ಯಥಾ ವಹ್ನಿರನುಷ್ಣೋ ದ್ರವ್ಯತ್ವಾಜ್ಜಲವತ್ .
 ಅತ್ರಾನುಷ್ಣತ್ವಂ ಸಾಧ್ಯಂ ತದಭಾವ ಉಷ್ಣತ್ವಂ
 ಸ್ಪರ್ಶನಪ್ರತ್ಯಕ್ಷೇಣ ಗುಹ್ಯತೇ
 ಇತಿ ಬಾಧಿತತ್ವಂ .. 46..
 ಉಪಮಿತಿಕರಣಮುಪಮಾನಂ .
 ಸಂಜ್ಞಾಸಂಜ್ಞಿಸಂಬಂಧಜ್ಞಾನಮುಪಮಿತಿಃ .
 ತತ್ಕರಣಂ ಸಾಧ್ಯಶ್ಚಜ್ಞಾನಂ .

ಅತಿದೇಶವಾಕ್ಯಾರ್ಥಸ್ಮರಣಮವಾಂತರ ವ್ಯಾಪಾರಃ .

ತಥಾ ಹಿ

ಕಶ್ಚಿದ್ಗವಯಶಬ್ದಾರ್ಥಮಜಾನನ್ತುತಶ್ಚಿದಾರಣ್ಯಕಪುರುಷಾದ್ಗೋಸದೃಶೋ

ಗವಯ ಇತಿ ಶ್ರುತ್ವಾ ವನ ಗತೋ ವಾಕ್ಯಾರ್ಥಂ

ಸ್ಮರನ್ಗೋಸದೃಶಂ ಪಿಂಡಂ ಪಶ್ಯತಿ .

ತದನಂತರಮಸೌ ಗವಯಶಬ್ದವಾಚ್ಯ

ಇತ್ಯುಪಮಿತಿರುತ್ಪದ್ಯತೇ .. 47..

ಆಪ್ತವಾಕ್ಯಂ ಶಬ್ದಃ .

ಆಪ್ತಸ್ತು ಯಥಾರ್ಥವಕ್ತಾ .

ವಾಕ್ಯಂ ಪದಸಮೂಹಃ .

ಯಥಾ ಗಾಮಾನಯೇತಿ .

ಶಕ್ತಂ ಪದಂ .

ಅಸ್ಮಾತ್ಪದಾದಯಮರ್ಥೋ ಬೋಧ್ಯವ್ಯ ಇತೀಶ್ವರಸಂಕೇತಃ

ಶಕ್ತಿಃ .. 48..

ಆಕಾಂಕ್ಷಾ ಯೋಗ್ಯತಾ ಸಂನಿಧಿಶ್ಚ ವಾಕ್ಯಾರ್ಥಜ್ಞಾನಹೇತುಃ

ಪದಸ್ಯ

ಪದಾಂತರವ್ಯತಿರೇಕಪ್ರಯುಕ್ತಾನ್ವಯಾನನುಭಾವಕತ್ವಮಾಕಾಂಕ್ಷಾ .

ಅರ್ಥಬೋಧೋ ಯೋಗ್ಯತಾ .

ಪದಾನಾಮವಿಲಂಬೇನೋಚ್ಚಾರಣಂ ಸಂನಿಧಿಃ .. 49..

ಆಕಾಂಕ್ಷಾದಿರಹಿತಂ ವಾಕ್ಯಮಪ್ರಮಾಣಂ .

ಯಥಾ ಗೌರಶ್ಚಃ ಪುರುಷೋ ಹಸ್ತೀತಿ ನ

ಪ್ರಮಾಣಮಾಕಾಂಕ್ಷಾವಿರಹಾತ್ .

ಅಗ್ನಿನಾ ಸಿಂಚೇದಿತಿ ನ ಪ್ರಮಾಣಂ ಯೋಗ್ಯತಾವಿರಹಾತ್ .

ಪ್ರಹರೇ ಪ್ರಹರೇಽಸಹೋಚ್ಚಾರಿತಾನಿ ಗಾಮಾನಯೇತ್ಯಾದಿಪದಾನಿ ನ

ಪ್ರಮಾಣಂ ಸಾಂನಿಧ್ಯಾಭಾವಾತ್ .. 50..

ವಾಕ್ಯಂ ದ್ವಿವಿಧಂ .

ವೈದಿಕಂ ಲೌಕಿಕಂ ಚ .

ವೈದಿಕಮೀಶ್ವರೋಕ್ತತ್ವಾತ್ಸರ್ವಮೇವ ಪ್ರಮಾಣಂ .

ಲೌಕಿಕಂ ತ್ವಾಪ್ತೋಕ್ತಂ ಪ್ರಮಾಣಂ .

ಅನ್ಯದಪ್ರಮಾಣಂ .. 51..

ವಾಕ್ಯಾರ್ಥಜ್ಞಾನಂ ಶಬ್ದಜ್ಞಾನಂ .


ತತ್ಕರಣಂ ಶಬ್ದಃ .. 52..


ಅಯಥಾರ್ಥಾನುಭವಸ್ತಿ ವಿಧಃ ಸಂಶಯವಿಪರ್ಯಯತರ್ಕಭೇದಾತ್ .
 ಏಕಸ್ಮಿಂಧರ್ಮಿಣಿ ವಿರುದ್ಧನಾನಾಧರ್ಮವೈಶಿಷ್ಟ್ಯವಗಾಹಿ
 ಜ್ಞಾನಂ ಸಂಶಯಃ .
 ಯಥಾ ಸ್ಥಾನುರ್ವಾ ಪುರುಷೋ ವೇತಿ .
 ಮಿಥ್ಯಾಜ್ಞಾನಂ ವಿಪರ್ಯಯಃ .
 ಯಥಾ ಶುಕ್ತೌ ಇದಂ ರಜತಮಿತಿ .
 ವ್ಯಾಪ್ಯಾರೋಪೇಣ ವ್ಯಾಪಕಾರೋಪಸ್ತರ್ಕಃ ಯಥಾ ಯದಿ ವಕ್ಷಿನ್
 ಸ್ಯಾತ್ತರ್ಹಿ ಧೂಮೋಽಪಿ ನ ಸ್ಯಾದಿತಿ .. 53..
 ಸ್ಮೃತಿರಪಿ ದ್ವಿವಿಧಾ .
 ಯಥಾರ್ಥಾಯಥಾರ್ಥ ಚ .
 ಪ್ರಮಾಜನ್ಯಾ ಯಥಾರ್ಥ .
 ಅಪ್ರಮಾಜನ್ಯಾಽಯಥಾರ್ಥ .. 54..
 ಸರ್ವೇಷಾಮನುಕೂಲತಯಾ ವೇದನೀಯಂ ಸುಖಂ .. 55..
 ಸರ್ವೇಷಾಂ ಪ್ರತಿಕೂಲತಯಾ ವೇದನೀಯಂ ದುಃಖಂ .. 56..
 ಇಚ್ಛಾ ಕಾಮಃ .. 57..
 ಕ್ರೋಧೋ ದ್ವೇಷಃ .. 58..
 ಕೃತಿಃ ಪ್ರಯತ್ನಃ .. 59..
 ವಿಹಿತಕರ್ಮಜನ್ಯೋ ಧರ್ಮಃ .. 60..
 ನಿಷಿದ್ಧಕರ್ಮಜನ್ಯಸ್ತ್ವಧರ್ಮಃ .. 61..
 ಬುದ್ಧ್ಯಾದಯೋಽಷ್ಟವಾತ್ಮಮಾತ್ರವಿಶೇಷಗುಣಾಃ .. 62..
 ಬುದ್ಧೀಚ್ಛಾ ಪ್ರಯತ್ನಾ ದ್ವಿವಿಧಾಃ .
 ನಿತ್ಯಾ ಅನಿತ್ಯಾಶ್ಚ .
 ನಿತ್ಯಾ ಈಶ್ವರಸ್ಯಾನಿತ್ಯಾ ಜೀವಸ್ಯ .. 63..
 ಸಂಸ್ಕಾರಸ್ತಿವಿಧಃ .
 ವೇಗೋ ಭಾವನಾ ಸ್ಥಿತಿಸ್ಥಾಪಕಶ್ಚೇತಿ .
 ವೇಗಃ ಪೃಥಿವ್ಯಾದಿಚತುಷ್ಟಯಮನೋವೃತ್ತಿಃ .
 ಅನುಭವಜನ್ಯಾ ಸ್ಮೃತಿಹೇತುರ್ಭಾವನಾ .
 ಆತ್ಮಮಾತ್ರವೃತ್ತಿಃ .
 ಅನ್ಯಥಾಕೃತಸ್ಯ ಪುನಸ್ತದವಸ್ಥಾಪಕಃ ಸ್ಥಿತಿಸ್ಥಾಪಕಃ
 ಕಟಾದಿಪೃಥಿವೀವೃತ್ತಿಃ .. 64..
 ಚಲನಾತ್ಮಕಂ ಕರ್ಮ .
 ಊರ್ಧ್ವದೇಶಸಂಯೋಗಹೇತುರುತ್ಕ್ಲೇಪಣಂ .

ಅಧೋದೇಶಸಂಯೋಗಹೇತುರಪಕ್ಷೇಪಣಂ .
 ಶರೀರಸಂನಿಕೃಷ್ಟಸಂಯೋಗಹೇತುರಾಕುಂಚನಂ .
 ವಿಪ್ರಕೃಷ್ಟಸಂಯೋಗಹೇತುಃ ಪ್ರಸಾರಣಂ .
 ಅನ್ಯತ್ಸರ್ವಂ ಗಮನಂ .
 ಪೃಥಿವ್ಯಾದಿಚತುಷ್ಟಯಮನೋಮಾತ್ರವೃತ್ತಿ .. 65..
 ನಿತ್ಯಮೇಕಮನೇಕಾನುಗತಂ ಸಾಮಾನ್ಯಂ
 ದ್ರವ್ಯಗುಣಕರ್ಮವೃತ್ತಿ .
 ತದ್ವಿಧಂ ಪರಾಪರಭೇದಾತ್ .
 ಪರಂ ಸತ್ತಾ .
 ಅಪರಂ ದ್ರವ್ಯತ್ವಾದಿಃ .. 66..
 ನಿತ್ಯದ್ರವ್ಯವೃತ್ತಯೋ ವ್ಯಾವರ್ತಕಾ ವಿಶೇಷಾಃ .. 67..
 ನಿತ್ಯಸಂಬಂಧಃ ಸಮವಾಯಃ .
 ಅಯುತಸಿದ್ಧವೃತ್ತಿಃ .
 ಯಯೋರ್ಧ್ವಯೋರ್ಮಧ್ಯೇ
 ಏಕಮವಿನಶ್ಯದಪರಾಶ್ರಿತಮೇವಾವತಿಷ್ಠತೇ
 ತಾವಯುತಸಿದ್ಧೌ
 ಯಥಾ ಅವಯವಾಽವಯವಿನೌ ಕ್ರಿಯಾಕ್ರಿಯಾವಂತೌ ಜಾತಿವ್ಯಕ್ತೇ
 ವಿಶೇಷನಿತ್ಯದ್ರವ್ಯೇ ಚೇತಿ .. 68..
 ಅನಾದಿಃ ಸಾಂತಃ ಪ್ರಾಗಭಾವಃ .
 ಉತ್ಪತ್ತೇಃ ಪೂರ್ವಂ ಕಾರ್ಯಸ್ಯ .
 ಸಾದಿರನಂತಃ ಪ್ರದ್ವಂಸಃ .
 ಉತ್ಪತ್ತ್ಯನಂತರಂ ಕಾರ್ಯಸ್ಯ .
 ತೈ ಕಾಲಿಕಸಂಸರ್ಗಾವಚ್ಛಿನ್ನಪ್ರತಿಯೋಗಿತಾಕೋಽತ್ಯಂತಾಭಾವಃ .
 ಯಥಾ ಭೂತಲೇ ಘಟೋ ನಾಸ್ತೀತಿ .
 ತಾದಾತ್ಮ್ಯಸಂಬಂಧಾವಚ್ಛಿನ್ನಪ್ರತಿಯೋಗಿತಾಕೋಽನ್ಯೋನ್ಯಾಭಾವಃ .
 ಯಥಾ ಘಟಃ ಪಟೋ ನೇತಿ .. 69..
 ಸರ್ವೇಷಾಂ ಪದಾರ್ಥಾನಾಂ ಯಥಾಯಥಮುಕ್ತೇಷ್ಟಂತರ್ಭಾವಾತ್ಸಪ್ತೈವ
 ಪದಾರ್ಥಾ ಇತಿ ಸಿದ್ಧಂ .. 70..
 ಕಣಾದನ್ಯಾಯಮತಯೋರ್ಬಾಲವ್ಯುತ್ಪತ್ತಿಸಿದ್ಧಯೇ .
 ಅನ್ನಂಭಟ್ಟೇನ ವಿದುಷಾ ರಚಿತಸ್ತರ್ಕಸಂಗ್ರಹಃ ..
 ಇತಿ ಶ್ರೀಮಹಾಮಹೋಪಾಧ್ಯಾಯ
 ಅನ್ನಂಭಟ್ಟವಿರಚಿತತರ್ಕಸಂಗ್ರಹಃ ಸಮಾಪ್ತಃ ..

Encoded by Vlad Sovarel (vlad.sovarel at yahoo.com)

Proofread by Vlad Sovarel, Br. Chaitanya Vijay

——
Tarka-Sangraha of Annambhatta
pdf was typeset on March 24, 2024

——
Please send corrections to sanskrit@cheerful.com

